



Il-Qniepen tagħna fid-dizastri u dwejjjaq oħra



Guido Lanfranco

Qniepen kbar u żgħar, ta' l-idejn u tal-kampnari ilhom il-mijiet ta' snin jintużaw biex ihabbru, jsejhu, jfakkru, jnaffru, jferrhu u jnikktu lill-Maltin u barranin fil-gzejjer tagħna, mhux biss mill-knejjes imma wkoll fit-toroq, djar, skejjet u istituzzjonijiet ta' kull xorta, kif ukoll fuq il-bahar. F'din il-kitba mahniex se nittrattaw dwar qniepen li jinstemghu fil-merhba, fil-ferh u okkażjonijiet speċjali u lanqas f'meta jdoqqu fi żmien ta' assedju, gwerra, tilwim, delitti, politka, protesti, imwiet u funerali, għax ikollna nimlew volum. Sejr inieħdu biss xi drabi meta l-qniepen dahlu f'dizastri u nkwiēt iehor.

Fil-qawwa tan-natura

Sa nofs is-seklu għoxrin kien għad hemm knejjes li jdoqqu meta jagħmel maltemp bir-raqħad u s-sajjetti, haġa li osservawha wkoll il-barranin fostna. Kienu jaħsbu li bid-daqq tal-qniepen iwaqqfu t-tempesti, effett ta' superstizzjonijiet li jqabblu okkażjonijiet bħal dawn max-xitan u li l-qniepen kellhom setghat supernaturali. Fl-1939 Hal-Tarxien kienu xrtraw qanpiena jisimha Santa Margerita minn Sannat. Parti mill-iskrizzjoni li hemm fuqha tghid *nimbus fugo*, jiġifieri li tkeċċi 'l maltemp, minbarra li għandha miktub ukoll li ssejjah lill-poplu, tiġbor lill-kleru, tfahhar 'l Alla, tibki 'l mejtin u żzejjen il-festi.

Il-qniepen kienu jdoqqu wkoll meta jinqala' rih qawwi li jahraq l-uċuh tar-raba', jkisser is-siġar u jwaqqa' l-frott. Anton Buttigieg kien kiteb dwar Ghawdex u qal li jekk ma jdoqqux kien ikun hemm min iġerger u jghid: "Mank idoqq farka biex jieqaf dan ir-rih!" Kienu jindaqqu għal xi siegħa jew sagħtejn mis-sagrstan mghejun minn xi tfał.

Fuq il-galeri ta' l-Ordni ta' San Ġwann, meta kien jagħmel ċpar perikoluż, kienu jieħdu hafna prekawzjonijiet b'diversi sinjali. Fosthom sparar ta' kanuni, torċi mixgħulin u wkoll daqq ta' tñabar. Imma kellhom qanpiena fil-poppa li jdoqquha fit-tul u spiss.

Kienet drawwa sas-seklu dsatax li meta jkun hemm xi theżżiza ta' terremot kienu jdoqqu l-qniepen biex in-nies johorġu mid-dar u jmorru jstknenu fil-knejjes. Hekk għamlu darba minnhom fl-1880 u billi ma kien gara xejn hsara kien hemm min qal li r-ruh tajba Dun

Alfred Gatt, meta dakinhar kellu seba' snin, kien qal lil tal-familja li ma kienx hemm għalfejn johorġu u jmorru fil-knisja għax ma kien se jiġri xejn.

Filgħodu kmieni tat-28 ta' Diċembru 1908 f'Malta inhass terremot qawwi. Dak kien it-terremot li qered Messina u Reggio Calabria fi Sqallija u li fih miēt xi 150 elf ruh. Kienu mārru tobbā minn Malta u oħrajn biex jghinuhom. Il-knejjes ma kienux daqqew qniepen imma jingħad li t-terremot stess daqq il-qniepen bit-theżżiz u bl-iskossi.

Qniepen u hsarat

Diversi qniepen ma rnexxilhomx iwaqqfu l-irjeh u s-sajjetti, anzi ġralhom bil-maqlub. Fost oħrajn, fl-1757 tromba qawwija f'maltempata għamlet straġi fost il-galeri ta' l-Ordni fil-port, hsara u tkissir fuq l-art, u saħansitra xi kien hemm xi mwiet. Il-qniepen ta' t-torri ta' l-arloġġ ta' l-infermerija tqacċtu minn posthom u nstabu f'xi bitha fil-qrib. Fl-1898 sajjetta laqtet il-qanpiena tas-santwarju tal-Qala; is-sena ta' wara għamlu wahda ġdida bil-bronż riċiklat mill-imkissra. F'Maltempata fl-1979 sajjetta laqtet il-kampnar tal-knisja ta' San Ġakbu ta' Hal Luqa.

F.Sannat kienet saret qanpiena kbira ta' tñax-il qantar imma l-kampnar ma felahx għaliha u beda jixxaqqaq. Għalhekk fl-1787 hattewh u bnewh mill-ġdid aktar qawwi u reġġu tellghu il-qanpiena. Każ simili kien ġara meta fl-1745 kienu hattew il-kampnar tal-knisja tal-Karmelitani ta' L-Imdina għax kien imxaqqaq, u bnewh mill-ġdid. Jingħad li għalkemm il-hsarat setghu saru bit-theżżiz tat-terremoti, seta' kien ukoll il-piz tal-qanpiena ta' mitejn wiżna li kien hemm fih.

Fl-1716 il-qanpiena ta' wiżintejn tal-knisja tas-Salvatur ta' L-Imdina waqgħet u xxaqquet. Għalhekk dewbuha u rriċiklawha f'oħra akbar. Fil-festa ta' Korpus tal-1965, waqt il-mota ta' nofsinhar fil-parroċċa Tal-Grazzja f'Haż-Żabbar l-ilsien tal-qanpiena l-kbira mqatgħetlu ċ-ċinga u waqa' għal fuq iz-zuntier. Ma korra hadd, imma kieku kien għadu ż-żmien ta' ftit qabel, meta l-proċessjoni kienet issir filgħodu, kien ikorri xi hadd.

Il-qanpiena l-kbira tl-knisja ta' San Filep, f'Haż-Żebbuġ kienu ġabuha minn Genova fl-1750 imma wara ftit iġġenglet u ma baqgħetx tinstema' ddoq bħal qabel



ghalhekk kellhom jehduha tisewwa f'funderija lokali fejn wara' giet ukoll konsagrata. Fil-viżta pastorali fl-Imġarr ta' Malta, fil-knisja ta' Santa Marija ta' dak iż-żmien kien hemm qanpiena imma mhux f'postha għax kienet imkissra; il-viżitatur ordna li tiġi msewwija.

Fl-epidemji

F'Ottubru ta' l-1765 erba' galeri ta' L-Ordni kellhom fuqhom epidemja ta' deni. Lill-morda poġġewhom fuq galera wahda u haduhom kwarantina f'Lazzarett. Ma kienetx il-pesta u hadd ma kien jaf sewwa x'kienet imma n-nies bdew jippanikjaw. Ngħatat ordni biex jekk imut xi wiehed ta' l-Ordni ma jindaqqux il-qniepen bhas-soltu biex ma jallarmawx lill-poplu. Imma wara ftit jiem il-kunsill tas-sahha annunzja li l-marda ma kienetx kontagġuża.

Fil-pesta l-kbira tal-1676 mietu mal 11,300 ruh. Għal xi żmien il-qniepen ma kinux jindaqqu, imma meta miet bil-pesta l-kappilan ta' l-Isla Franċesco Azzopardi daqqew il-qanpiena l-kbira waqt li għarrew fuq il-katalett lejn ix-xtajta biex jehdu għad-difna.

Fil-pesta ta' l-1813-14 kienu saru hafna devozzjonijiet bil-pellegrinaġġi, statwi, funzjonijiet u attivitajiet oħra, imma ttehdut hafna prekawzjonijiet. Laqgħat u komunikazzjoni ġew projbiti, il-knejjes ngħalqu u l-isqof iddispensa lin-nies milli jmorru l-quddies. Imma l-qniepen bdew jagħtu sinjali x'hin tohroġ quddies u meta kellu jibda xi talb. Mat-tokki n-nies kienu jieqfu biex jgħidu t-talb jew jgħiduh waqt ix-xogħol. Fir-Rabat ta' Malta, bhala eżempju nsemmu li l-qniepen tal-Kattidral u ta' San Pawl kienu jdoqqu fis-sitta ta' filgħodu biex in-nies johorġu jixtru, u fl-għaxra biex kulhadd jerġa lura. Kienu jagħtu wiehed u għoxrin tokk kull darba biex jingħarfu minn dawk ta' nofsinhar u ta' l-Avemarija.

Fil-1814 il-pesta dahlet ix-Xagħra f'Għawdex u dan ir-rahall gie mdawwar mis-suldati biex hadd ma johroġ jew jidhol. Il-patrijiet Franġiskani Konventwali tar-Rabat tellghu l-istatwa ta' Sant' Antnin ta' Padova fil-kampnar tal-knisja u għamluha thares lejn ix-Xagħra waqt li daqqew il-qniepen kollha tar-Rabat. Il-qniepen reġġu daqqew ukoll, din id-darba ferrieħa, meta gie ddikjarat li l-pesta kienet waqfet. Meta f'Settembru spicċat ufficjalment il-pesta, ix-Xagħrin iddeċidew li jibnu niċċa tal-Madonna tal-Hniena f'Għajn Lukin fil-limiti tar-rahall bil-wegħda li jzommu dejjem lampa taż-żejt tixgħel quddiemha. Beda jiehu hsieb iż-żejt wiehed nieqes mis-smiġh u mutu, għalhekk, biex in-nies ikunu jafu li se jgħaddi jiġbor kien idoqq qanpiena. Din l-istess qanpiena kienet tintuża wkoll biex tfal li jtemtmu jew b'xi nuqqas iehor fil-kliem jixorbu ftit ilma mbierek minnha, l-aktar jekk ikun l-Għid ta' l-Imwiet u matul Novembru. Ix-xarba mill-qanpiena kienet issir ukoll fi bnadi oħra f'Malta u Għawdex mill-Qanpiena ta' l-Erwieħ li kienet tindaqq minn min kien johroġ

jiġbor għall-quddies ta' l-erwieħ.

Fi tmiem din il-pesta, il-Maltin għamlu wegħda ta' tridu u pellegrinaġġ solenni. Dan beda fl-14 ta' Settembru bl-Espożizzjoni, mużika u illuminazzjoni. F'dan it-tridu, fil-pellegrinaġġ għarrew l-istatwa u r-relikwa ta' San Pawl tal-Belt lejn il-knisja tas' San Publu waqt id-daqq kontinwu tal-qniepen u tiri ta' salut mill-fortizzi.

Fin-nirien

Fil-1532, ftit wara li l-Ordni ta' San Ġwann giet Malta, qabad ihegġeġ in-nar fil-knisja ta' San Lawrenz li huma kienu bdew jużaw bhala l-knisja konventwali tagħhom. Kien fl-ewwel ta' April, it-Tnejn wara l-Għid il-Kbir id-djaknu halla l-blandun mixgħul fil-gallarija ta' l-orgni, beda jaqbad is-saqaf baxx ta' l-injam, sakemm l-inċendju nfirax ma' kullimkien u qered kolloxx hliet l-inkwatru tal-Madonna ta' Filermos. Meta beda jaqbad in-nar in-nies bdew idoqqu l-qniepen bhala alarm għall-ghajnuna. Fil-1804 beda inċendju fis-sagrastija tal-knisja parrokkjali ta' Haż-Żebbuġ. Wiehed raġel beda jdoqq il-qniepen għall-ghajnuna u kulhadd beda jgħib u jixhet l-ilma biex jikkontrollaw in-nirien. Fil-25 ta' Mejju 1873 it-Teatru Rjal inharraq f'inċendju kbir. It-Tnejn filgħaxija, fuq ordni ta' l-arċisqof, tkanta t-*Te Deum* fil-knejjes kolla waqt id-daqq kontinwu tal-qniepen bhala ringrazzjament għall-helsien minn-nar. Fis-6 ta' Marzu 1966 qabad in-nar fil-kamra tas-sagrastan tal-knisja ta' l-Għasri. Xi nies xammew il-hruq u bdew idoqqu l-qniepen għall-ghajnuna.

Fi dwejjaq iehor

Il-qniepen kienu nvoluti wkoll f'diversi inċidenti u okkażjonijiet oħra li, għalkemm mhux ta' importanza speċjali jew nazzjonali, xorta juru kemm il-qniepen dahlu kullimkien fil-hajja tal-Maltin.

Il-knisja konventwali ta' l-Ordni ta' San Ġwann għall-ewwel kienet se tinbena fl-inhawi fejn inbniet il-knisja ta' San Nikola (Ta' l-Erwieħ) li fil-bidu kienet tal-Griegi tar-rit orjentali. Imma kienet se tkun wisq qrib l-infermerija jew l-isptar ta' l-Ordni (issa Dar il-Mediterran) u d-daqq ta' spiss tal-qniepen kien se jdejjaq lill-morda għalhekk, b'kuntratt tal-1573, bidlu l-art mal-Griegi li kienu se jibnu tagħhom fejn issa hemm ta' San Ġwann. Id-daqq tal-qniepen kontinwu jidher li kien idejjaq lil diversi nies. Fil-1923, Maestro Cardenio Botti li kien qed jidderiġi l-banda fis-sede tas-Socjetà Filarmonika ta' La Valette tal-Belt, kien fitt u malajr jdejquh hafna affarijiet, imma darba qabad u telaq f'nofs xogħol għax dejquh il-qniepen idoqqu fil-festa ta' San Pawl. Edward Lear li kien piġa hafna akkwarelli f'Malta u magħruf vjaġġatur li kien jikteb limerikki, taqbiliel u ċajt, f'ittra tiegħu minn Malta lil wiehed habib tiegħu fl-1862, geger xi ftit u qal li jiskanta kif il-qassisin jahsbu li d-daqq kontinwu tal-

Ta' l-Istilla

qniepen jaghti xi pjaċir lil Alla. Fl-1963 f'Malta kienet twaqqfet ghaqda, *Noise Abatement Society* bl-iskop li taghmel kampanja kontra l-isparar tal-murtali u tad-daqq eċċessiv tal-qniepen. Imma wara ftit żmien ma smajniex hosshom aktar.

Fi żmien il-hakma ta' l-Ordni s-superstizzjonijiet u l-maġija, sforz ta' nuqqas ta' edukazzjoni, kienu komuni kullimkien kif wiehed jara fil-hafna rapporti ta' l-inkwiżitur. Imma l-eżorċismu kien ukoll prattikat minn xi religjużi. Kienu jsiru diversi riti u ċerimonji ta' eżorċizmu li, fost affarijiet ohra kienu jinvolvu d-daqq tal-qniepen tal-knisja.

Mal-qasam tal-MUSEUM tal-Birgu kien hemm imdendla qanpiena biex issejjah lit-ftal ghad-duttrina.


Kienu jdahhluha ġewwa bil-lejl biex ma tinsteraqx ghax kienet wisq qrib kerreja. Imma kien hemm min jghid li jismagħha ddoqq wahedha, u Dun Ġorġ Preca kien tal-parir li jinghad talb speċjali għall-erwieh.

Nistghu insemmu qanpiena ohra li, għalkemm ċkejkna, kienet taqdi lil xi uhud fi krizi. Bhal f'kull żmien iehor, fi żmien l-Ordni wkoll kien hemm każi fejn kienu jabbandunaw xi tarbija tat-twelid.

L-isptarijiet ta' l-Ordni fil-Belt, u ta' Santu Spirtu fir-Rabat kellhom ir-rota, bhal niċċa fil-hajt tat-triq bi speċi ta' ġirandola li fiha, bil-mohbi, fis-satra tal-lejl, kienu jpoġġu t-tarbija, idawruha 'l ġewwa u tindaqq il-qanpiena. It-tarbija kienet tingabar u jiehdu hsiebha fl-isptar.

Awguri

lit-tim u d-dirigenti ta' Qormi FC għas-suċċess miksub din is-sena u li bih stagun iehor it-tim jilgħab Premier Division



APAP CONFECTIONERY

20, Correa Street, Qormi
Telephone: 2149 1506, 9920 8850
GATEAUX BY ORDER

PROFESSIONAL BY FAMA

www.professionalbyfama.com

COLORCARE

New product / good quality/good price
9946 4597 / 9984 7596
2749 8197 / 2149 8197

